



स्थानीय राजपत्र

ईन्द्रावती गाउँपालिका द्वारा प्रकाशित

खण्ड ६) नवलपुर, सिन्धुपाल्चोक, बैशाख ७ गते, २०८० साल (संख्या ३३)

भाग २

स्थानीय सरकार

ईन्द्रावती गाउँपालिका

नवलपुर, सिन्धुपाल्चोक, बागमती प्रदेश, नेपाल

ईन्द्रावती गाउँपालिका गाउँकार्यपालिकाको कार्यालयको
सूचना

ईन्द्रावती गाउँपालिका गाउँकार्यपालिकाले बनाएको तल लेखिए
बमोजिमको कार्यविधि सर्वसाधारणको जानकारीको लागि प्रकाशन
गरिएको छ ।

बोडगाँउ आधारभुत अस्पताल सञ्चालन तथा
व्यवस्थापन कार्यविधि, २०७९

बोडगाउँ आधारभूत अस्पताल संचालन तथा व्यवस्थापन कार्यविधि, २०८०

प्रस्तावना:

ईन्द्रावति गाउँपालिका भित्र स्वास्थ्य सेवाबाट कुनै पनि नागरिक बञ्चित हुने अवस्था आउन नदिन उपलब्ध स्रोत र साधनको समुचित प्रयोग गर्दै नेपालको संविधानले स्थानीय तहलाई प्रत्याभूत गरेको स्वास्थ्य सम्बन्धी अधिकारलाई कार्यान्वयन गर्न, गाउँपालिकाबाट उपलब्ध हुने आधारभूत स्वास्थ्य सेवा लगायतको स्वास्थ्य सेवालाई सहज, प्रभावकारी, व्यवस्थित र गुणस्तरीय बनाउन, काठमाण्डौ जिल्ला का.म.न.पा. ६ मा जय नेपाल संस्थाद्वारा स्थापना भई गाउँपालिकालाई हस्तान्तरण भएको (साविकको बोडगाउँ मेडिकल सेन्टर) बोडगाउँ आधारभूत अस्पताल संचालन तथा व्यवस्थापन समितिको गठन तथा काम कर्तव्य र अधिकार सम्बन्धी विधि निर्धारण गर्न वाञ्छनीय भएकोले, गाउँपालिकाको स्थानीय स्वास्थ्य सेवा ऐन, बमोजिम, ईन्द्रावति गाउँपालिका, गाउँकार्यपालिकाको १९ औं बैठकले यो कार्यविधि बनाएको छ ।

परिच्छेद- १

प्रारम्भिक

१. संक्षिप्त नाम र प्रारम्भ:

- क) यो कार्यविधिको नाम बोडगाउँ आधारभूत अस्पताल संचालन तथा व्यवस्थापन कार्यविधि, २०८० रहेको छ ।
- ख) यो कार्यविधि गाउँ कार्यपालिकाबाट पारित भएको मितिदेखि लागु हुनेछ ।

२. परिभाषा: विषय वा प्रसंगले अर्को अर्थ नलागेमा यस कार्यविधिमा,

- क) अस्पताल भन्नाले ईन्द्रावति गाउँपालिकाले संचालन गरेको बोडगाउँ आधारभूत अस्पताललाई सम्झनुपर्छ।
- ख) अध्यक्ष भन्नाले अस्पताल संचालन तथा व्यवस्थापन समितिको अध्यक्ष सम्झनु पर्छ ।
- ग) अस्पताल प्रमुख भन्नाले अस्पतालमा कार्यरत चिकित्सकहरु (स्वास्थ्यकर्मी) मध्ये सवैभन्दा जेष्ठ कर्मचारी वा समितिले तोके बमोजिमको कर्मचारी लाई सम्झाउनु पर्छ ।

- घ) कार्यपालिका भन्नाले ईन्द्रावति गाउँपालिकाको गाउँ कार्यपालिका सम्झनुपर्छ ।
- ङ) ऐन भन्नाले इन्द्रावति गाउँपालिकाको स्वास्थ्य तथा सरसफाइ ऐन २०७९ सम्झनुपर्छ ।
- च) कार्यविधि भन्नाले वोडगाउँ आधारभूत अस्पताल संचालन तथा व्यवस्थापन कार्यविधि, २०८० सम्झनुपर्छ ।
- छ) चिकित्सक तथा स्वास्थ्यकर्मी भन्नाले स्वास्थ्य सेवा प्रदान गर्न प्रचलित कानून बमोजिम सम्बन्धित परिषदबाट अनुमतिप्राप्त व्यक्ति सम्झनुपर्छ ।
- ज) गाउँपालिका भन्नाले ईन्द्रावति गाउँपालिका सम्झनुपर्छ ।
- झ) गाउँपालिका क्षेत्र भन्नाले ईन्द्रावति गाउँपालिकाको भूभाग सम्झनुपर्छ ।
- ञ) पदाधिकारी भन्नाले व्यवस्थापन समिति अध्यक्ष, उपाध्यक्ष र सदस्य लगायतका पदाधिकारीलाई सम्झनुपर्छ ।
- ट) समिति भन्नाले दफा ३ बमोजिम गठित वोडगाउँ अस्पताल संचालन तथा व्यवस्थापन समितिलाई सम्झनुपर्छ ।
- ठ) शाखा भन्नाले कार्यपालिकाको जनस्वास्थ्य शाखा सम्झनुपर्छ ।

परिच्छेद २

अस्पताल व्यवस्थापन समितिको गठन तथा संचालन

३. समितिको गठन:

१) अस्पतालको संचालन तथा व्यवस्थापनको लागि देहाय बमोजिमको एक व्यवस्थापन समिति हुनेछ ।

- | | |
|------------------------------------|-----------|
| क) गाउँपालिका अध्यक्ष | - अध्यक्ष |
| ख) वडा नं १०, ११, वडाका वडाअध्यक्ष | - सदस्य |
| ग) जय नेपालद्वारा सिफारिस एक जना | - सदस्य |
| घ) जय नेपालद्वारा सिफारिस | - सदस्य |

- ड) गाउँपालिकाको प्रमुख प्रशासकीय अधिकृत - सदस्य
- च) गाउँपालिकाको स्वास्थ्य शाखा प्रमुख - सदस्य
- ज) जय नेपाल संस्थाले सिफारिसमा सम्बन्धित क्षेत्रका विशेषज्ञहरु भएको प्राविधिक समितिको प्रतिनिधि सदस्य
- झ) समितिले सर्वसम्मतिमा मनोनन गरेको स्थानीय -सदस्य
- छ) समितिले तोकेको अस्पतालको प्रमुख वा वरिष्ठ कर्मचारि- सदस्य सचिव

२) समितिले आवश्यकता अनुसार स्वास्थ्य क्षेत्रका विषय विज्ञ, इन्जिनियर, जनप्रतिनिधि तथा कर्मचारीलाई बैठकमा आमन्त्रित गर्न सक्नेछ ।

४. पदावधि :समितिका पदाधिकारीहरुको पदावधि नियुक्ति भएको मितिले पाँच वर्षको हुनेछ ।

तर, पदाधिकारीको पदावधि बाँकी रहँदै स्थानीय तहको निर्वाचन सम्पन्न भएमा पदावधि स्वतः समाप्त हुनेछ ।

५. पदावधि रिक्त हुने: निम्न अवस्थामा सदस्यहरुको पद रिक्त हुनेछ;

- क) मृत्यु भएमा,
- ख) राजीनामा दिएमा,
- ग) बिना सूचना लगातार तीनपटक समितिको बैठकमा अनुपस्थित भएमा ।
- घ) फौजदारी अभियोग प्रमाणित भएमा ।
- ड) स्वास्थ्य संस्थाको अहित हुने काम गरेको प्रमाणीत भएमा ।

६. काम, कर्तव्य र अधिकार:समितिको काम, कर्तव्य र अधिकार देहाय वमोजिम हुनेछ ।

- क) नेपाल सरकारबाट जारी गरिएको आधारभूत स्वास्थ्य सेवा प्रवाह र न्यूनतम सेवा मापदण्ड कार्यान्वयनको सुनिश्चितता गराउने ।
- ख) अस्पतालबाट गुणस्तरीय, प्रभावकारी एवं दीर्घो सेवा प्रवाहको लागि स्वास्थ्य संस्थाको उन्नति र विकासको सन्दर्भमा आवश्यक नीति, योजना, कार्यक्रम तर्जुमा र निर्णय गरी कार्यान्वयन गर्ने, गराउने ।
- ग) अस्पतालको नियमित संचालन र व्यवस्थापनको लागि आवश्यक स्रोत साधन जुटाउन पहल गर्ने, वार्षिक बजेट तथा कार्यक्रम तयार गर्ने ।
- घ) अस्पतालबाट प्रवाह भएका सेवाहरूको नियमित अनुगमन र समीक्षा गरी सेवाको निरन्तर रूपमा गुणस्तर अभिवृद्धि गर्न आवश्यक निर्णय लिने ।
- ङ) स्वास्थ्य सेवा तथा सुविधा सम्बन्धी राष्ट्रिय मापदण्ड कार्यान्वयनको सुनिश्चितताको लागि आवश्यक प्रबन्ध मिलाउने ।
- च) अस्पतालमा कार्यरत जनशक्तिको उपलब्धता, क्षमता विकास र एवं वृत्ति विकासको लागि आवश्यक कार्य गर्ने। अस्पतालको जनशक्तिको सेवा, शर्त, पारिश्रमिक र अन्य सुविधाहरूका सम्बन्धमा कार्यपालिकालाई सिफारिस गर्ने ।
- छ) सर्वसुलभ र गुणस्तरीय स्वास्थ्य सेवाको पहुँच र उपलब्धता सुनिश्चित गराउनका लागि आवश्यक मानव स्रोत व्यवस्थापन सम्बन्धी कार्य गर्ने तथा सेवा प्रदायक र स्वास्थ्यकर्मीहरूलाई सहज रूपमा कार्य गर्न अनुकूल तथा सुरक्षित वातावरण सृजना गर्ने र उच्च कार्यसम्पादनका लागि प्रोत्साहित गर्ने ।
- ज) स्वास्थ्य सेवाको पहुँचबाट वञ्चित स्थानीय समुदायलाई स्वास्थ्य सेवाको पहुँचको सुनिश्चितता गर्न आवश्यक कार्यहरू गर्ने ।
- झ) भूगोल, अल्पसंख्यक, आदिवासी जनजाति, ज्येष्ठ नागरिक, विपन्न वर्ग, अपांगता भएका, बालबालिका, किशोर किशोरी,

महिला समूह समेतलाई मध्येनजर राखी अस्पतालको प्राथमिकता र योजना तर्जुमा गरी कार्यान्वयन गर्ने ।

- ज) स्वास्थ्य बीमा कार्यक्रम, खोप कार्यक्रम, बाल स्वास्थ्य तथा मातृशिशु सुरक्षा कार्यक्रम जस्ता राष्ट्रिय अभियान तथा कार्यक्रमहरूको कार्यान्वयनको आवश्यक प्रवन्ध मिलाउने ।
- ट) अति विपन्न, असहाय तथा अपाङ्गता भएका व्यक्तिहरूलाई निशुल्क वा सहूलियतपूर्ण स्वास्थ्य सेवा प्रदान गर्न आवश्यक प्रवन्ध मिलाउने ।
- ठ) अस्पतालको भौतिक सम्पत्तिको एकिन तथ्यांक अध्यावधिक गर्न एवं सम्पत्तिको संरक्षण तथा मर्मत संभारको व्यवस्थापन गर्ने ।
- ड) अस्पतालबाट दिईने सेवाको लक्ष्य अनुसार प्रगति भए नभएको अनुगमन गर्ने ।
- ढ) भौगोलिक कार्यक्षेत्र भित्रको स्वास्थ्य समस्या र आवश्यकताको विश्लेषण गरी तथ्यमा आधारित योजना तर्जुमा, कार्यान्वयन र अनुगमन गर्ने ।
- ण) स्वास्थ्य सेवामा सुशासन, जन सहभागिता र सामाजिक जवाफदेहिता सुनिश्चित गर्ने, सेवाग्राहीमैत्री स्वास्थ्य सेवालाई सुदृढीकरण गर्न सहयोग तथा सहजीकरण गर्ने ।
- त) विद्युतीय स्वास्थ्यको अवधारणा कार्यान्वयनका लागि गाउँपालिका अन्तर्गतका सामाजिक विकास समिति र जन स्वास्थ्य शाखासंग आवश्यक समन्वय गर्ने ।
- थ) अघिल्लो बैठकले गरेका निर्णयहरूको कार्यान्वयनको स्थितिबारे पुनरावलोकन गरी जनस्वास्थ्यका कार्यक्रम तथा स्वास्थ्य सेवा संचालन आदिमा आएका समस्या समाधान गर्न पहल गर्ने र समाधान हुन नसकेका समस्याहरू समाधानका लागि गाउँपालिका तथा सम्बन्धित निकायलाई पठाउने ।
- द) अस्पतालले लिने सेवा शुल्क निर्धारण गर्नका लागि कार्यपालिकालाई सिफारिस गर्ने ।
- ध) अस्पतालको विकासका लागि आर्थिक तथा अन्य सहयोग जुटाउन सम्बन्धित निकायहरूसँग आवश्यक समन्वय र सहकार्य गर्ने ।

- न) अस्पताल सञ्चालनको लागि गाउँपालिकाले दिएका निर्देशनहरू र स्वीकृत कार्यक्रमको कार्यान्वयन गर्ने, राउने ।
- प) अस्पतालबाट सेवा प्रवाहको क्रममा आएका गुनासोहरूको उचित सम्बोधन र व्यवस्थापन गर्ने।
- फ) अस्पतालको मासिक प्रगति प्रतिवेदन हरेक महिना एच. एम. आइ. एस. अनुसार तयार गरि डि.एच. आई. एस. २ मा तथ्याङ्क प्रविष्ट गर्ने ।
- ब) नेपालको संविधान, स्थानीय सरकार सञ्चालन ऐन, जनस्वास्थ्य सेवा ऐन, स्थानीय स्वास्थ्य ऐन लगायत प्रचलित कानून र नीतिबमोजिम स्वास्थ्य सम्बन्धी स्थानीय तहको एकल तथा साझा अधिकारहरू कार्यान्वयनका लागि व्यवस्थापन, समन्वय र सहयोग गर्ने ।
- भ) संघ, प्रदेश र स्थानीय सरकारले चलाएका स्वास्थ्य सम्बन्धी कार्यक्रम तथा अभियानहरू ।
- म) आवश्यकता बमोजिमका अन्य कार्यहरू गर्ने ।

७. समितिको बैठक र संचालन विधि:

- १) समितिको अध्यक्षको निर्देशनमा सदस्य सचिवले कम्तिमा दुई महिनाको एक पटक समितिको बैठक बोलाउनु पर्नेछ । तर, आवश्यकता अनुसार जुनसुकै अवस्थामा पनि बैठक बस्न सक्नेछ ।
- २) समितिका सदस्यहरूको बहुमतको उपस्थिति भएमा बैठकको गणपूरक संख्या पुगेको मानिनेछ ।
- ३) समितिको निर्णय उपस्थित सदस्यहरूको बहुमतबाट हुनेछ। कुनै विषयमा मत विभाजन भई बराबर भएमा अध्यक्षले निर्णायक मत दिन पाउनेछन । तर, आमन्त्रित सदस्यले मतदानमा भाग लिन पाउने छैनन ।
- ४) समितिको अध्यक्षको अध्यक्षतामा बैठक बस्नेछ र निजको अनुपस्थितिमा उपाध्यक्षको अध्यक्षतामा बैठक संचालन हुनेछ ।
- ५) बैठकको निर्णय सदस्य सचिवले प्रमाणित गर्नेछ ।

- ६) व्यवस्थापन समितिको बैठक सम्बन्धी अन्य कार्यविधि समिति आफैले निर्धारण गर्नेछ ।

परिच्छेद ३

कोष तथा लेखा परीक्षण

८. अस्पतालको कोष:

- १) अस्पताल संचालन तथा व्यवस्थापन समितिको नाममा छुट्टै कोष रहनेछ ।
- २) उपदफा (१) बमोजिमको कोषमा देहायका रकमहरू रहनेछन् र स्वास्थ्य संस्थाको खर्च सो कोषबाट व्यहोरिनेछ ।
 - क) नेपाल सरकार तथा प्रदेश सरकारबाट प्राप्त रकम ।
 - ख) गाउँपालिका बाट प्राप्त रकम ।
 - ग) अस्पतालको आम्दानीबाट प्राप्त रकम ।
 - घ) कुनै व्यक्ति, स्वदेशी विदेशी दाता, गुठी वा संस्थाबाट प्राप्त रकम ।
 - ङ) व्यवस्थापन समितिको पहलबाट प्राप्त रकम ।
 - च) अस्पतालले संचालन गरेको सेवा वापत प्राप्त रकम ।
 - छ) वैदेशिक अनुदान, संघ संस्था वा व्यक्तिबाट प्राप्त अनुदान वा सहयोग रकम ।
 - ज) अन्य स्रोतबाट प्राप्त रकम ।
- ३) उपनियम (२) को खण्ड (छ) बमोजिमको रकम प्राप्त गर्नु अगाडि प्रचलित कानून बमोजिम स्विकृति लिनुपर्नेछ ।
- ४) अस्पताललाई प्राप्त हुने सबैप्रकारका आम्दानी उपदफा (१) मोजिमको कोष खातामा जम्मा गर्नुपर्नेछ ।
- ५) अस्पताल व्यवस्थापन समितिको तर्फबाट गरिने सम्पूर्ण खर्च पदफा (१) बमोजिमको कोषबाट हुनेछ ।
- ६) समितिले अस्पतालको नियमित स्वास्थ्य सेवा प्रवाह र स्थिका प्रचलित मापदण्ड एवं मूल्य मान्यता प्रतिकूल नहुने

कुराको सुनिश्चित गरी आन्तरिक स्रोत साधन व्यवस्थापन गर्न अस्पतालको भौति सम्पत्तिको सदुपयोग गर्न सकेछ ।

९. कोष तथा खाता संचालन:

- १) व्यवस्थापन समिति र अस्पतालको आयव्यय दुरुस्त राख्न समितिले निर्णय गरी तोकीएका २ जना पदाधिकारी वा कर्मचारीको संयुक्त दस्तखत बाट खाता सञ्चालन हुनेछ ।
- २) अस्पतालको आय व्ययको लेखा नेपाल सरकारले अपनाएका ढाँचा दाताबाट प्राप्त रकमको हकमा आवश्यकता अनुरूप छुट्टै आर्थिक प्रतिवेदन तयार गर्नुपर्नेछ ।
- ३) कोषको खाता चालन समितिले निर्णय गरे बमोजिम सरकारी कारोबार गर्न स्वीकृति प्राप्त बैंक तथा वित्तिय संस्थामा हुनेछ । साथै सो खाता प्रचलित कानुन बमोजिम संचालन हुनेछ ।
- ४) अस्पतालको आर्थिक कारोबारको उत्तरदायित्व, जिम्मेवारी र जवाफदेहिता आर्थिक कारोबारको निर्णयकर्ता र सम्बन्धित खाता सञ्चालन गर्न अधिकार प्राप्त कर्मचारीको हुनेछ ।
- ५) अस्पतालको आम्दनी र खर्चको अभिलेख, आम्दनी र खर्च सम्बन्धी कार्यविधि, लेखाको अभिलेखको सिद्धान्त, आर्थिक विवरण तयारी, सम्पत्तिको अभिलेख तथा जिन्सी व्यवस्थापन, आय व्यय तथा सम्पत्तिको विवरण तयारी, आन्तरिक लेखापरीक्षणको सिद्धान्त, बेरजु अभिलेख, बेरजु फल्लयोटा लगायतका विषयहरू प्रचलित आर्थिक कार्यविधि सम्बन्धी कानुन बमोजिम हुनेछ ।
- ६) अस्पताललाई आवश्यक पर्ने निर्माण, मालसामान, परामर्श सेवा र अन्य सेवाको खरिद सम्बन्धी व्यवस्था र खरिद प्रक्रिया सार्वजनिक खरिद ऐन २०६३ र सार्वजनिक खरिद नियमावली बमोजिम हुनेछ ।
- ७) अस्पतालको बिजुली, इन्टरनेट र पानि लगायत Utilities को भुक्तानी समितिको दायित्व हुनेछ ।

१०. लेखा परीक्षण:

- १) अस्पताल व्यवस्थापन समितिले तोकिए बमोजिम अस्पतालको आय व्ययको आन्तरिक नियन्त्रण प्रणाली कायम गर्नेछ ।
 - २) अस्पतालको छुट्टै प्यान हुनेछ । समितिले तोकेको स्वतन्त्र लेखा परिक्षकद्वारा लेखा परिक्षण हुनेछ ।
११. बैठक भत्ता: समितिका सदस्यहरूको बैठक भत्ता तथा बैठक सम्बन्धि अन्य खर्च गाउँपालिकाको आर्थिक नियमावली बमोजिम व्यवस्थापन समितिको आम्दानीबाट व्यहोर्ने गरी हुनेछ ।
१२. सेवा शुल्क सम्बन्धि व्यवस्था: अस्पतालबाट प्रदान गरिने सेवाको आवश्यक शुल्क समितिको सिफारिसमा कार्यपालिकाले निर्णय गरे बमोजिम हुनेछ । तर, निःशुल्क भनि तोकिएका सेवाको शुल्क लिन पाइनेछैन ।

परिच्छेद ४

जनशक्ति, औषधी तथा उपकरणको व्यवस्थापन

१३. कर्मचारी व्यवस्थापन:

- १) अस्पतालमा नेपाल सरकार, प्रदेश सरकार र गाउँपालिकाले दरबन्दी निर्धारण गरे अनुसारको देहाय बमोजिमका कर्मचारीको व्यवस्था हुनेछ ।
 - क) स्थायी - नेपाल सरकारको स्वास्थ्य सेवाबाट समायोजन भइ आएका स्वास्थ्य जनशक्ति र कसेवाबाट पदपुर्ति हुने स्थायी जनशक्ति,
 - ख) करार करार सेवामा भर्ना गरिएका जनशक्ति
 - ग) अभ्यासकर्ता छात्रवृत्ति प्राप्त गरी अध्ययनरत विद्यार्थीहरूले अनिवार्य सेवा गर्नुपर्ने जनशक्ति तथा पूर्ण वा आंशिक रूपमा

गाउँपालिका को सहयोग प्राप्त गरी
छात्रवृत्तिमा अध्ययन गरेका विद्यार्थी,

घ) विषय विज्ञको रुपमा वैतनिक वा अवैतनिक
स्वच्छिक सेवा उपलब्ध गराएका व्यक्तिहरु,

ङ) विभिन्न शैक्षिक सस्थाहरुबाट इन्टनसिप (OJT)
विध्यार्थीहरु नेपाली स्वास्थ्य कर्मीको काम
अवलोकन गर्ने गरि विदेशी स्वास्थ्यकर्मीहरु
परिचालित हुन सक्ने ।

२) अस्पतालको सेवा प्रवाह उपदफा (१) बमोजिमको कर्मचारीबाट
गराउन अपुग भएमा अस्पतालले गाउँपालिकाको
स्वीकृति लिई आफ्नै स्रोतबाट आर्थिक व्यवस्थापन
गर्नेगरी सेवा करारमा थप कर्मचारी नियुक्ति गर्न
सक्नेछ ।

३) सेवा करार वा करार सेवामा कर्मचारी नियुक्ति गर्दा खुला
प्रतिस्पर्धात्मक पद्धति अनुरूप प्रचलित कानून
बमोजिमको कार्यविधि अपनाउनु पर्नेछ ।

४) अस्पतालमा कार्यरत रहेका उपदफा (२) बमोजिमका
कर्मचारीहरुको सेवा शर्त र सुविधा प्रचलित कानूनमा
व्यवस्था भएभन्दा कम नहुनेगरी समितिले निर्धारण
गर्नेछ ।

५) यो कार्यविधि प्रारम्भ हुँदाका वखत अस्पतालमा कार्यरत
कर्मचारीहरुलाई व्यवस्थापन समितिको आर्थिक
सक्षमता भएको अवस्थामा थप सुविधाको व्यवस्था गर्न
सक्नेछ ।

६) नियमित वाहेक आकस्मिक स्वास्थ्य सेवा प्रदान गर्ने
स्वास्थ्यकर्मीलाई समितिले निर्णय गरी थप सुविधा
उपलब्ध गराउन सक्नेछ ।

७) व्यवस्थापन समितिले जनशक्तिको दरबन्दी संशोधन गर्नसक्नेछ ।
संसोधन कार्यपालिकालाई जानकारी गराउनु पर्नेछ ।

८) व्यवस्थापन समितिले अस्पताललाई आवश्यक पर्ने जनशक्तिको
भर्ना र छनौट गरी अस्पताललाई सिफारिस गर्नेछ ।

- ९) कार्यालय प्रमुखको रूपमा अस्पताल प्रमुखले कार्य गर्ने छ ।
- १०) अस्पतालका प्रमुखसंग प्रमुख प्रशासकीय अधिकृतले र अन्य कर्मचारीसंग अस्पताल प्रमुखले कार्यसम्पादन करार गर्नुपर्नेछ ।
- ११) समितिले जनशक्तिको क्षमता अभिवृद्धिको लागि आवश्यकता अनुसार तालिम तथा शिक्षण गराउनेछ । क्षमता अभिवृद्धि , तालिम तथा शिक्षण तथा ज्ञानको आदान प्रदान गर्न विदेशी स्वास्थ्यकमीहरु समेत संलग्न गरी काम गरिनेछ । नेपाली स्वास्थ्यकमीको उपस्थितीमा विदेशी स्वास्थ्यकमी तथा शिक्षाथीहरुले समेत स्वास्थ्य सेवा पुर्याउन सहयोग गर्न सक्नेछन ।
- १२) समितिले अस्पताल मार्फत विशेषज्ञ सेवा प्रदान गर्दा आवश्यक जनशक्ति अपुग भएमा जनशक्ति व्यवस्थापन गर्नेछ ।
- १३) समितिले सरकारी, निजी तथा गैरसरकारी स्वास्थ्यसंस्थासंगको साझेदारीमा सेवा करारमार्फत पनि जनशक्ति व्यवस्थापन गर्न सक्नेछ ।

१४. अभ्यासकर्ता सम्बन्धी व्यवस्था:

अस्पतालमा स्वास्थ्य सेवा प्रवाह नियमित र प्रभावकारी बनाउन थप जनशक्ति आवश्यक भएमा नेपाल सरकारको छात्रवृत्तिमा अध्ययन गरेका विद्यार्थी तथा न्यूनतम शैक्षिक योग्यता पुगि सम्बन्धित परिषदमा दर्ता भएका साथै अध्ययनरत विद्यार्थीहरुलाई अस्पतालले प्रचलित कानून बमोजिम अभ्यासकर्ताको रूपमा नियमानुसार काममा लगाउन सक्नेछ ।

१५. कर्मचारी तथा स्वास्थ्यकर्मिहरुको सेवा सुविधा:

कर्मचारी तथा स्वास्थ्यकर्मिहरुको सम्पूर्ण सेवा, सुविधा, अतिरिक्त समय, रात्रिकालिन सेवा तथा सट्टा विदा प्रचलित कानून बमोजिम तथा समितिले तोके बमोजिम हुनेछ ।

१६. अस्पताल प्रमुखको काम कर्तव्य र अधिकार:

- १) अस्पताल व्यवस्थापन समितिको अधिनमा रहि नेपाल सरकारबाट जारी गरिएका आधारभुत स्वास्थ्य सेवा तथा आवश्यकता अनुसार विशेषज्ञ सेवा प्रवाह गर्न न्यूनतम सेवा मापदण्डलाई कार्यान्वयन गर्ने र अस्पतालको दैनिक सेवा सञ्चालन गर्ने ।
- २) अस्पताल सञ्चालनका लागी व्यवस्थापन समितिमा समन्वय गर्ने ।
- ३) अस्पताल सञ्चालनका लागी वार्षिक बजेट, कार्यक्रम तयार गरी व्यवस्थापन समितिमा पेश गर्ने ।
- ४) अस्पतालको गुणस्तर कायम राख्न, क्षमता अभिवृद्धि गर्न, स्तर उन्नति गर्न तथा अन्य आवश्यक कार्यहरु गर्न समितिले तोके बमोजिम हुनेछ ।
- ५) अस्पतालको कार्यालय प्रमुख भई कामकाज गर्ने ।
- ६) अस्पतालको प्राविधिक समितिले गरेका निर्णयहरु कार्यान्वयन गरी प्राविधिक समितीलाई सम्पूर्ण प्राविधिक कुराहरुमा रिपोर्टिङ गर्ने ।

१७. औषधि खरीद, भण्डारण तथा वितरण:

- १) गाउँपालिकाबाट निःशुल्क वितरण गर्ने औषधि तथा अस्पताल फार्मसीबाट विक्री वितरण गर्ने औषधि अपर्याप्त भएमा व्यवस्थापन समितिको स्विकृतिमा अस्पतालले आवश्यक औषधि खरीद गर्न सक्नेछ ।
- २) अस्पतालले निःशुल्क उपलब्ध गराउने औषधी नियमित रुपमा उपलब्धताको व्यवस्था गर्नुपर्नेछ ।
- ४) अस्पतालले अस्पतालमा आउने विरामीको संख्या तथा रोगको आधारमा औषधीको माग तथा आपुर्तिको नियमित सन्तुलनको व्यवस्था मिलाउनु पर्नेछ ।
- ५) औषधी नष्ट हुनबाट बचाउन तथा गुणस्तर कायम गर्न नेपाल सरकारले तोकेको मापदण्ड अनुसार औषधी भण्डारण गर्नुपर्नेछ ।

- ६) औषधी आपूर्ति तथा वितरणलाई पारदर्शी बनाउन फार्मेसिस्टले काम गर्ने छ ।
- ७) उपदफा (६) बमोजिम तोकिएको व्यक्तिले नियमित जिन्सी स्वेस्ता मिलाउनुपर्ने र दैनिक औषधीको खपतलाई मौज्जाद दैनिक अभिलेख राख्नुपर्ने साथै उपकरणको विवरण दुरुस्त राख्नुपर्नेछ ।
- ८) स्टोर किपरले खर्च भएर जाने र नजाने जिन्सी रजिष्टरको लगत राखी व्यवस्थापन समितिसमक्ष त्रैमासिक रुपमा पेश गर्नुपर्नेछ ।
- ९) प्रेस्कृप्सन अनुसार औषधीको समुचित प्रयोगको लागि सेवाग्राही वा हेरचाह गर्ने व्यक्ति वा औषधी लिन आउने व्यक्तिलाई औषधी दिने व्यक्तिले निम्न बमोजिम जानकारी दिनुपर्नेछ ।
 - क) औषधीको सेवन विधि र मात्रा
 - ख) औषधीको सेवन अवधि
 - ग) औषधीबाट हुनसक्ने प्रति असर
 - घ) औषधी सेवन अवधिभर अपनाउनुपर्ने सावधानी
 - ङ) औषधी सुरक्षित राख्ने स्थान र विधि
- १०) औषधी वितरण गर्दा औषधी विक्री वितरण सम्बन्धी सहिता र औषधी सम्बन्धी प्रचलित कानूनको पालना गर्नुपर्नेछ ।
- ११) अस्पतालले आपूर्ति व्यवस्थापन सूचनाप्रणालीमा नियमित रुपमा औषधि उपकरणको विवरण पठाउनुपर्नेछ ।

१८. फार्मेसी संचालन गर्ने:

- १) निःशुल्क औषधि वितरण तथा अस्पतालमा आवश्यक औषधि विक्री वितरण गर्न अस्पतालले आफ्नै फार्मेसी संचालन गर्नेछ ।

- २) फार्मसीमार्फत विक्री वितरण गर्ने औषधिको व्यवस्थापन गाउँपालिकाको समन्वयमा अस्पतालले गर्नेछ ।
- ३) फार्मसी संचालन सम्बन्धी अन्य व्यवस्था प्रचलित कानून र फार्मसी संचालन निर्देशिका बमोजिम हुनेछ ।

१९. एम्बुलेन्स संचालन:

- १) अस्पतालले आफ्नै स्रोतबाट वा अन्य संघ संस्थाको सहयोग र साझेदारीमा एम्बुलेन्स सेवा संचालन गर्न सक्नेछ ।
- २) एम्बुलेन्स संचालन सम्बन्धी अन्य व्यवस्था प्रचलित कानून बमोजिम हुनेछ ।

२०. आकस्मिक स्वास्थ्य सेवा व्यवस्थापन:

- १) अस्पतालले २४सै घन्टा आकस्मिक सेवा प्रदान गर्नुपर्नेछ ।
- २) अस्पतालमा संभव उपचार तत्काल गरी थप उपचार आवश्यक भएमा उपयुक्त स्वास्थ्य संस्थामा प्रेषण गर्नुपर्नेछ ।
- ३) अस्पतालले प्रदान गर्ने आकस्मिक स्वास्थ्य सेवाको विवरण, सम्बन्धित स्वास्थ्यकर्मीको जिम्मेवारी र कर्तव्य समेत खुल्नेगरी आकस्मिक उपचार कक्षमा सवैले देख्ने ठाउँमा राख्नुपर्नेछ ।
- ४) अस्पतालले प्रदान गरेको सेवामध्ये आधारभूत स्वास्थ्य सेवाभित्र पर्ने आकस्मिक उपचार निःशुल्क उपलब्ध गराउनुपर्नेछ र आधारभूत सेवा वाहेकका आकस्मिक उपचारको खर्चको व्यवस्थापन स्वास्थ्य बीमा भएको हकमा सोही बीमाबाट र बीमा नभएको वा बीमारकमले नपुगेको अवस्थामा सम्बन्धित व्यक्ति, निजको अभिभावक, परिवारका सदस्य, संरक्षक वा संरक्षकत्व गरिरहेको व्यक्तिले व्यहोर्नु पर्नेछ ।
- ५) अस्पतालमा कसैलाई पनि आकस्मिक उपचार सेवाबाट वञ्चित गरिनेछैन । अति विपन्न, वेवारिसे, तत्काल संरक्षक र अभिभावक नभएका सेवाग्राहीलाई गाउँपालिका को आकस्मिक उपचार कोषबाट वा अन्य

शिर्षकबाट खर्च व्यहोर्नेगरी आकस्मिक सेवा उपलब्ध गराउनु पर्नेछ ।

२१. सेवा व्यवस्थापन:

- १) अस्पतालमा प्रशासनिक कार्यालय, ओ.पि.डी., प्रयोगशाला, वार्डहरू, इमेजिङ कक्ष, सल्यक्रिया कक्ष, आकस्मिक कक्ष, फार्मसी, क्यान्टिन, सोधपुछ दर्ता कक्ष, प्रतिक्षालय लगायत प्रचलित मापदण्ड बमोजिम गुणस्तरीय सेवा प्रदान गर्नका लागि आवश्यक न्युनतम भौतिक पूर्वाधार, उपकरण तथा जनशक्तिको व्यवस्थापन हुनुपर्नेछ ।
- २) अस्पतालले बहिरंग विभागमा आउने बिरामीको चापका आधारमा बिरामी दर्ता, विशेषज्ञ परामर्श, निदानात्मक सेवाहरू र औषधि कक्षमा छिटोछरितो सेवा दिने व्यवस्था मिलाउने छ।
- ३) अस्पतालले बहिरंग सेवा प्रदान गर्ने विशेषज्ञ चिकित्सक वा अन्य चिकित्सकहरू उपलब्ध हुने समय तालिका (दिन र बार र समय) खुल्नेगरी सबैले देख्नै ठाउँमा राख्नेछ ।
- ४) अस्पतालले उपलब्ध गराउने भनिएकोविशेषज्ञ सेवा सम्बन्धित विशेषज्ञ चिकित्सकबाटै प्रदान गर्ने व्यवस्था मिलाउने छ ।
- ५) बिरामीले आफुले सेवा लिन चाहेको विषयको चिकित्सकबाट सेवा लिन पाउने व्यवस्था सुनिश्चित गर्नेछ ।
- ६) अस्पतालले चौबिसै घण्टा चिकित्सक तथा दक्ष स्वास्थ्यकर्मीबाट आकस्मिक सेवा दिने व्यवस्था मिलाउने छ ।
- ७) बिरामी वा बिरामीको रेखदेख गर्ने व्यक्तिलाई रोग र उपचार पद्धतिबारे स्पष्ट जानकारी दिने व्यवस्था हुनेछ ।
- ८) अस्पतालमा विश्व स्वास्थ्य संगठनले निर्धारण गरेका मापदण्ड बमोजिम संक्रमण रोकथाम र नियन्त्रणको व्यवस्था

हुनेछ र सोको नियमित र प्रभावकारी अनुगमनको व्यवस्था हुनेछ ।

- ९) सेवाप्रदायक चिकित्सक तथा स्वास्थ्यकर्मीहरूको सुरक्षाको लागि विभिन्न सरुवा रोग विरुद्धको व्यक्तिगत सुरक्षा व्यवस्था गरेको हुनेछ ।
- १०) अस्पतालले नेपाल सरकारबाट संचालित सेवा वा कार्यक्रम सञ्चालन गर्दा नेपाल सरकारले तोकेको प्रोटोकल, मापदण्ड, निर्देशिका अनिवार्य रूपमा पालना गरेको हुनेछ ।
- ११) अस्पताल हाताभित्र सेवाग्राही तथा सेवा प्रदायककालागि शौचालय र हात धुने ठाउँको व्यवस्था हुनुपर्नेछ । शौचालय र हात धुने ठाउँमा नियमित रूपमा पानी र साबुन उपलब्धता गराउनुपर्नेछ ।
- १२) अस्पतालबाट निष्कासन हुने सामान्य तथा स्वास्थ्यजन्य फोहोरमैला प्रकृति अनुसार स्रोतमै अलगअलग छुट्याउने, संकलन, ढुवानी तथा उचित विसर्जन गर्ने व्यवस्था मिलाउनुपर्नेछ ।
- १६) अस्पतालमा बिरामी र अन्य व्यक्तिहरूकालागि चौबिसैघण्टा विश्व स्वास्थ्य संगठनले तोकेअनुरूपको शुद्ध पानी आपूर्ति हुनुपर्नेछ ।
- १७) अस्पताल क्षेत्रभित्र र सबै विभागहरूमा चौबिसैघण्टा विद्युत आपूर्ति र अटोमेटिक ब्याकअप सिस्टमको व्यवस्था मिलाइएको हुनुपर्नेछ ।
- १८) अस्पतालमा उपचारका लागि आउने विपन्न असहाय, बेवारिसे बिरामीका लागि कुल शैयाको १० प्रतिशत निःशुल्क उपचार अनिवार्य रूपमा उपलब्ध हुनेछ । थप निशुल्क उपचार समितिको निर्णय अनुसार हुनेछ ।
- १९) उपदफा (१८) बमोजिम उपलब्ध गराएको उपचार सेवाको अभिलेख राखी गाउँकार्यपालिकामा सोको प्रतिवेदन नियमित रूपमा उपलब्ध गराउने व्यवस्था गर्नुपर्नेछ ।
- २०) अस्पतालले प्रयोगगर्ने उपकरण तथा औजारहरू समयमा नै मर्मतको व्यवस्था हुनुपर्नेछ । साथै ठुला र गम्भीर

प्रकृतिका औजार उपकरणहरू कम्पनीले निर्दिष्ट गरेको मर्मत
अवधिअनुसार मर्मतसम्भार कार्ययोजना बनाई सोही
अनुसार मर्मत गरेको हुनुपर्नेछ ।

- २१) अस्पतालको भवन, सवारीसाधन, मेसिनरी औजार, यन्त्र,
उपकरण, विद्युतीय उपकरण र अन्य विद्युतीय
उपकरणको नियमित मर्मत संभार गर्ने व्यवस्था हुनुपर्नेछ ।
- २२) अस्पतालको वार्ड तथा अन्य उपचार दिनेस्थानमा आवश्यकता
अनुसार कुरुवा कक्षको प्रबन्ध हुनुपर्नेछ ।
- २३) आपत्कालीन व्यवस्थामा प्रयोग हुने सामग्रीहरूको अलग्गै
भण्डारण कक्ष हुनुपर्नेछ । यस्तो भण्डारण मा कम्तीमा
एकमहिनाको लागि अत्यावश्यक सामग्री स्टक राख्ने व्यवस्था
हुनुपर्नेछ ।
- २४) अस्पतालमा सुरक्षा व्यवस्थाका लागि सुरक्षागार्डको व्यवस्था
भएको हुनुपर्नेछ ।
- २५) अस्पतालमा विभिन्न शाखा तथा इकाईबाट प्रदान गर्ने स्वास्थ्य
सेवाहरू गुणस्तरीय रुपमा संचालन गर्न समितिले छुट्टै
कार्य संचालन निर्देशिका तयार गरी लागू गर्नेछ ।
- २६) अस्पतालको सेवा तथा भौतिक संरचना जेष्ठ नागरिक,
बालबालिका र अपाङ्गतामैत्री हुनुपर्नेछ। साथै
अस्पतालमा हवीलचेयर, टूली, स्टेचर राख्नुपर्नेछ र त्यस्ता
सामग्रीहरू सेवाग्राहीले सहज रुपमा देख्ने ठाउँमा
राख्ने व्यवस्था गर्नुपर्नेछ ।
- २७) स्वास्थ्य सेवा संचालन र पुर्वाधार सम्बन्धि अन्य व्यवस्था
प्रचलित कानून, मापदण्ड र प्रोटोकल बमोजिम
गर्नुपर्नेछ ।

२२. सरसफाई तथा फोहोर व्यवस्थापन

- १) अस्पताल परिसर तथा सेवा दिने कक्षहरू नियमित रुपमा
सफासुग्घर राख्नुपर्नेछ ।

२) अस्पतालमा प्रयोग हुने एप्रोन, पन्जा, टोपी, जुत्ता, तन्ना, तक्रिया, खोल, रुमाल जस्ता लुगा कपडा धुनका लागि आवश्यक व्यवस्था गर्नुपर्नेछ ।

३) ठोस र तरल फोहोर व्यवस्थापन को लागी छुट्टा छुट्टै मापदण्ड बनाई कार्यन्वयन गर्नु पर्ने छ ।

परिच्छेद ५

सूचना, अभिलेखीकरण, गुनासो व्यवस्थापन

२३. अस्पताल सूचना प्रणाली:

- १) अस्पतालबाट प्रदान गरिएका सेवा सम्बन्धी सम्पूर्ण तथ्याङ्कहरू प्राविधिक समितिले तोकेअनुसार अभिलेख व्यवस्थापन गर्नुपर्नेछ ।
- २) अस्पतालले स्वास्थ्य सेवा सम्बन्धी सूचना दाता सहयोगी संस्था, गाउँपालिका, प्रदेश तथा संघको संबन्धित निकायमा आवश्यकता अनुसार उपलब्ध गराउनुपर्नेछ ।
- ३) अस्पतालबाट प्रदान भएका सेवा सुविधाहरूको अभिलेखीकरण तथा प्रतिवेदन स्वास्थ्य व्यवस्थापन सूचना प्रणाली अनुसार हुनेछ ।
- ४) बिरामीले स्वास्थ्य संस्थाबाट सेवा प्राप्त गर्न लाग्ने शुल्क, प्रक्रिया तथा अवधि समेत खुलाएको अनुसूची १ बमोजिमको नागरिक बडापत्र अस्पतालको अग्रभागमा देखिने गरी राख्नु पर्नेछ र सोहीअनुरूप सेवाहरू सुनिश्चितता गर्नुपर्नेछ ।
- ५) एम्बुलेन्स, दमकल, प्रहरी जस्ता सेवा लगायतको आकस्मिक सेवा का टेलिफोन नम्बरहरू स्पष्ट देखिनेगरी राख्नुपर्नेछ ।
- ६) अस्पतालमा आउने बिरामीलाई आवश्यक पर्ने जानकारी गराउन सोधपुछ वा सहायता कक्षको व्यवस्था गरी सेवाग्राहीलाई आवश्यक जानकारी दिने व्यवस्था गरेको हुनुपर्ने छ ।

- ७) अस्पतालभित्र प्रभावकारी सूचना सम्प्रेषणका लागि आन्तरिक टेलिफोनको व्यवस्था साथै आवश्यक आधुनिक संयन्त्रको समुचित व्यवस्था गर्नुपर्नेछ ।
- ८) अस्पतालले प्रदान गर्ने स्वास्थ्य सेवाका वारेमा समय समयमा अस्पतालले जनचेतनामूलक अभियान संचालन गरी जनसमुदायलाई जानकारी गराउनेछ ।
- ९) अस्पतालले स्वास्थ्य सम्बन्धी तथ्याङ्क नेपाल सरकारले निर्धारण गरे बमोजिम नियमित रुपमा स्वास्थ्य व्यवस्थापन सूचना प्रणालीले तोके बमोजिम प्रेषण तथा डि.एच. आई. एस. टुमा प्रविष्ट गर्नुपर्नेछ ।
- १०) अस्पताल वा स्वास्थ्यकर्मीले संकलन गरेको स्वास्थ्य सम्बन्धी व्यक्तिगत सूचना, कागजात, जानकारी, तथ्याङ्क तथा अभिलेखको गोपनियताको सुनिश्चितता गर्नु अस्पताल तथा स्वास्थ्यकर्मीको जिम्मेवारी हुनेछ ।

२४. गुनासो व्यवस्थापन:

- १) अस्पतालले सवैले देखे ठाँउमा सुझाव तथा उजुरी पेटीका राख्ने र समितिले तोके बमोजिम नियमित रुपमा खोल्ने व्यवस्था मिलाउनुपर्नेछ ।
- २) अस्पतालले स्वास्थ्य सेवासम्बन्धी गुनासो, उजुरी र सुझाव संकलन गर्ने र त्यसको सम्बोधनको लागि छुट्टै एक अधिकारी तोक्नेछ ।

२५. प्रेषण सम्बन्धी व्यवस्था:

- १) उपचारको लागि आएको बिरामीलाई उपयुक्त कारणले उपचार प्रदान गर्न नसकिने अवस्था भएमा अस्पतालले अस्पतालमा उपलब्ध भएको सेवा प्रदान गरी थप उपचारका लागि तुरुन्त त्यस्तो बिरामीलाई उपचार प्रदान गर्नसक्ने स्वास्थ्य संस्थामा प्रेषण गर्नु पर्नेछ । तर, अस्पतालमा उक्त सेवा, जनशक्ति र उपचार हुनसक्ने अवस्था हुँदाहुँदै प्रेषण गर्न पाइने छैन ।

- २) अस्पतालले प्रेषण गर्ने संस्थाहरूको पूर्व पहिचान गरी सो को अद्यावधिक सूची राख्नुपर्दछ र प्रेषण गर्दा तत्काल सेवाको सुनिश्चितता गरेर मात्र पठाउनु पर्नेछ ।
- ३) उपदफा (२) बमोजिम प्रेषण गर्दा विरामीको विवरण प्रेषण भएर जाने अस्पतालमा पहिले नै पठाउने व्यवस्था गर्नुपर्नेछ ।
- ४) विरामीलाई अन्य स्वास्थ्य संस्थामा प्रेषण गर्दा अस्पतालले पृष्ठपोषण उल्लेख गरी निर्दिष्ट प्रेषण पुर्जा सहित प्रेषण गरी विवरण अद्यावधिक गरीराख्नुपर्नेछ ।
- ५) प्रेषण गर्दा अस्पतालले प्रेषण मापदण्ड बमोजिमका न्युनतम उपकरण र सेवा उपलब्ध गराउनुपर्नेछ ।
- ६) यस दफामा अन्यत्र जुनसुकै कुरा लेखिएको भए तापनि सेवाग्राहीको इच्छा बमोजिम निजलाई पायक पर्ने वा चाहेको स्वास्थ्य संस्थामा प्रेषण गर्न बाधा पुग्नेछैन ।
- (७) प्रेषण गर्दा गर्भवती महिला, गम्भीर अवस्थाका विरामी र विपन्न नागरिकलाई अस्पतालले एम्बुलेन्स सेवामा सहूलियत प्रदान गर्न सक्नेछ ।
- ८) प्रेषण सेवामा लाग्ने एम्बुलेन्स वा यातायात खर्चसम्बन्धी व्यवस्था गाउँपालिका ले तोके बमोजिम हुनेछ ।
- ९) प्रेषण भएका विरामीको स्वास्थ्य अवस्था हेरी अस्पतालले उपचारमा प्राथमिकिकरण गर्न सक्नेछ ।
- १०) अस्पतालमा प्रेषण भइ आएका विरामीलाई डिस्चार्ज गर्दा प्रेषण फिर्ती पुर्जा सहित डिस्चार्ज गरी सोको विवरण अद्यावधिक रुपमा राख्नुपर्नेछ ।
- ११) उपदफा (१०) बमोजिम डिस्चार्ज गर्दा विरामीलाई देहायका विवरणहरू उल्लेख गरी देहाय बमोजिमको डिस्चार्ज सारंश दिनुपर्नेछ ।

क) विरामीको परिचय पत्र नं.

- ख) मुख्य समस्याहरू
- ग) भौतिक परीक्षण गर्दा प्राप्त रिपोर्टका सारांश
- घ) तत्काल गरिएको परीक्षणको सारांश
- ङ) उपचारको क्रममा भेटिका तथ्य
- च) उपचारको क्रममा अपनाइएको प्रकृया
- छ) उपचारको क्रममा अस्पतालमा रहेको अवधि
- ज) गरिएको उपचारको विवरण
- झ) डिस्चार्ज हुँदाको अवस्था, सो समयमा दिइएको निर्देशन तथा डाइट, व्यायम, उपचार पद्धति, औषधिको मात्रा, प्रकृया तथा अवधि
- ञ) पुनः आउनुपर्ने वा नपर्ने जानकारी
- ट) निदानात्मक जाँचहरूको रिपोर्टको सारांश
- ठ) अन्य आवश्यक कुराहरू

परिच्छेद ६

प्राविधिक समिति

- १) व्यवस्थापन समितिले निर्णय गरि अधिकतम ७ जना सम्मको प्राविधिक समिति गठन गर्नेछ ।
- २) प्राविधिक समितिका सदस्यहरू स्वास्थ्य क्षेत्रमा अनुभवी व्यक्तिहरू हुनेछन् । सदस्यहरू वैतनिक वा अवैतनिक हुन सक्ने छन् । जय नेपाल सस्थाको सिफरिसमा प्राविधिक समितिका सदस्यहरू स्वदेशी तथा विदेशी विशेषज्ञहरू हुनेछन् ।
- ३) प्राविधिक समितिको निर्णय अनुसार स्वस्थ सेवा प्रदान गर्दा हरेक शाखा तथा कामको प्रकृति बमोजिम System of procedure (sop) को निर्माण तथा कार्यान्वयन लागु गर्नु पर्नेछ ।

- ४) वनेको SOP को कार्यान्वयन गर्ने जिम्मा सम्बन्धित कर्मचारिको हुनेछ । प्राविधिक समिति वा व्यवस्थापन समितिको अनुगमनमा sop कार्यान्वयन गरेको नपाइए प्राविधिक समितिकाले स्पष्टिकरण सोधी कारवाहीको लागी सिफारिस गर्ने र सिफारिस बमोजिम समितिले कारवाही गर्न सक्नेछ ।

परिच्छेद ७

विविध

२६. **अस्पतालको छाप:** अस्पतालको सम्पूर्ण कामकारवाहीको निमित्त एउटा छुट्टै छाप हुनेछ । छापको नमुना र आकार अनुसूची ३ मा उल्लेख भएबमोजिम हुनेछ ।
२७. **अस्पतालको संगठन संरचना:** अस्पतालको आफ्नै सङ्गठन संरचना हुनेछ । सङ्गठन संरचना प्रचलित कानून बमोजिम गाउँपालिका ले निर्धारण गर्नेछ ।
२८. **साझेदारी गर्न सक्ने:** अस्पतालले अस्पतालको सेवालार्ई व्यवस्थित र प्रभावकारी बनाउन अस्पतालको स्तरोन्नती सरसफाई तथा फोहोर व्यवस्थापन, क्यान्टिन, सुरक्षा व्यवस्था, लन्ड्री, एम्बुलेन्स तथा शव वाहान सेवा लगायतका व्यवस्थापन गर्नेर विशेषज्ञ सेवा संचालन गर्न गाउँपालिका संग समन्वय गरी आवश्यकता अनुसार प्रचलित कानून बमोजिम समुदायिक, सरकारी, निजी तथा गैरसरकारी निकाय वा संस्थासंग सम्झौता वा साझेदारीमा गर्न सक्नेछ ।
२९. **वार्षिक प्रतिवेदन पेश:** गर्ने समितिले वर्षभरिको काम कारवाहीको प्रतिवेदन आर्थिक वर्ष समाप्त भएको एक महिनाभित्र गाउँपालिका समक्ष पेश गर्नुपर्नेछ ।
३०. **निर्देशन पालना गर्नुपर्ने:** कार्यपालिकाले दिएका निर्देशनहरुको पालना गर्नु समितिको कर्तव्य हुनेछ ।

३१. गाउँपालिका लाई आर्थिक दायित्व सृजना गर्न नहुने: गाउँपालिका को स्विकृति विना समितिले गाउँपालिका लाई थप आर्थिक भार पर्ने गरी दायित्व सृजना गर्नु हुँदैन ।
३२. अधिकार प्रत्यायोजन गर्न सक्ने: समितिले आफूलाई प्राप्त अधिकारहरूमध्ये आवश्यकता अनुसार केही अधिकार अध्यक्ष, उपाध्यक्ष र सदस्य सचिवलाई प्रत्यायोजन गर्न सक्नेछ ।
३३. कार्यविधिको पालना गर्नुपर्ने : यस कार्यविधिको पालना गर्नु गाउँपालिका भित्रका गाउँपालिका बाट सरकारी अस्पतालको दायित्व हुनेछ ।
३४. व्याख्या गर्ने अधिकार: यस कार्यविधिमा उल्लिखित कुनै प्रावधानको कार्यान्वयनमा कुनै द्विविधा उत्पन्न भई कार्यान्वयनमा बाधा आई परेमा अस्पताल व्यवस्थापन समितिले सोको व्याख्या गर्नेछ ।
३५. प्रचलित कानून बमोजिम हुने: यस कार्यविधिमा उल्लेख भएका विषयहरू यसै बमोजिम र यसमा उल्लेख नभएमा विषयहरू प्रचलित कानून बमोजिम हुनेछ ।
३६. संसोधन गर्नुपरेमा: यस कार्यविधिमा उल्लेख भएका विषयहरूको संसोधन गर्नु परेमा कार्यपालिकाबाट संसोधन हुनेछ ।

प्रमाणित मिति: २०८०/०९/०७

आज्ञाले,

राम प्रसाद शर्मा

प्रमुख प्रशासकीय अधिकृत